

Javnaðarflokkurin

Løgtingið

Løgtingsmál nr. 86/2013: Uppskot til løgtingslóg um broyting í løgtingslóg um vinnuligan fiskiskap

Uppskot

til

løgtingslóg um broyting í løgtingslóg um vinnuligan fiskiskap

§ 1

Í løgtinglóg nr. 28. frá 10. mars 1994 um vinnuligan fiskiskap, sum seinast broytt við løgtingslóg nr. 109 frá 16. august 2013, verða gjørdar hesar broytingar:

- 1) Aftaná § 31 verður í kapitli 7 sett:
«§ 31a. Fiskifør undir føroyskum flaggi, sum fiska innan føroyskt sjómark ella av fiskirættindum, sum Føroyar hava tilgnað sær við millumlandaavtalu, skulu hava sáttmála við manningarfeløgini, og

manningin skal lønast sambært hesum sáttmálum.»

- 2) Í § 40, stk. 1 verður sum nr. 7) sett:
«7) eigari av fiskifari undir føroyskum flaggi verður revsaður við bót, um hann brýtur ásetingarnar í § 31a. Landsstýrismaðurin hevur harumframt heimild til at taka fiskiloyvið aftur frá viðkomandi reiðara.»

§ 2

Henda løgtingslóg kemur í gildi tann 1. juli 2014.

Almennar viðmerkingar

Endamálið við hesum lógaruppskoti er at tryggja, at manningar á fiskiskipum undir føroyskum flaggi verða løntar samsvarandi teimum sáttmálum, sum eru galdandi á føroyska arbeiðsmarknaðinum.

Seinastu árin hava fleiri og fleiri skip valt at mynstra við bíligari útlenskari manning, sum ikki er lønt eftir sáttmálunum hjá manningarfeløgnum. Sambært galdandi lóggávu ber hetta til, so leingi skipini halda seg uttan fyri 12 fjórðingar og ikki regluliga koma í føroyska havn.

Javnaðarflokkurin legði sama uppskot fyri Løgtingið bæði á vári 2012 og á vári 2013. Uppskotini fullu báðar ferðir, og varð tá ført fram av bæði landsstýrismanninum í fiskivinnumálum og samgongumeirilutanum í Vinnunevndini, at tað var óheppið, at Løgtingið skuldi áseta lønarviðurskiftini á arbeiðsmarknaðinum við lóg.

Hetta er á ongan hátt rætt. Verður lógaruppskotið samtykt av Løgtinginum, hava partarnir á arbeiðsmarknaðinum framhaldandi fult frælsi til at samráðast og gera tær avtalur um lønarviðurskiftir, sum partarnir semjast um. Broytingin verður einans tann, at sáttmálarnir millum manningarfeløgini og arbeiðsgevararnar skulu virðast og haldast soleiðis, at tað ikki frameftir verður møguleiki at fáa fremmenda arbeiðsmegi umborð á okkara fiskiskip fyri eina lægri løn enn ta, sáttmálarnir millum manningarfeløgini og arbeiðsgevararnar áseta.

Tekin eru um, at hetta vindur upp á seg. Gongdin hevur skeiklandi avleiðingar fyri føroyska arbeiðsmarknaðin, og verður einki gjørt beinanvegin, kunnu vit vænta, at frameftir verða færri og færri fiskiskip við føroyskari manning, lønt eftir føroyskum sáttmálum.

Hetta vil Javnaðarflokkurin broyta við at broyta treytirnar fyri at fáa fiskiloyvi. Lógaruppskotið knýtir saman fiskiloyvi og føroyskar sáttmálar soleiðis, at frameftir verður tað ein treyt fyri at fáa fiskiloyvi, at skipið hevur sáttmála við manningarfeløgini. Verður sáttmálin ikki hildin, so verður reiðarin revsaður við bót, og er talan um afturvendandi brot ella serliga grov brot, verður heimilað landsstýrismanninum at taka fiskiloyvi aftur frá við komandi skipi.

Avleiðingar av uppskotinum

Uppskotið hevur positivar fíggjarligar avleiðingar fyri land og kommunur. Bílig undirlønt arbeiðsmegi hevur ikki arbeiðsloyvi í Føroyum og verður tí heldur ikki skattað her. Við føroyskum sáttmálum verða tað føroyingar ella útlendingar við arbeiðs- og uppihaldsloyvi í Føroyum, sum koma at manna skipini. Hesir persónar verða skattaðir í Føroyum.

Uppskotið hevur ongar umsitingarligar avleiðingar fyri land og kommunur.

Uppskotið hevur fíggjarligar avleiðingar fyri partar av vinnuni. Teir reiðarar, sum í dag nýta manning, sum er lønt sambært øðrum sáttmálum enn føroyskum, kunnu vænta at koma at rinda eina dýrari manningarhýru.

Uppskotið hevur við sær jaligar avleiðingar fyri fiskimannin, sum fær hýru sambært føroyskum sáttmálum.

Serligar viðmerkingar

Til §1, nr. 1.

Sambært hesari grein verður tað ein treyt fyri at fáa fiskiloyvi, at viðkomandi skip hevur sáttmála við manningarfeløgini. Manningin skal sjálvandi eisini lønast eftir sáttmálunum. Tað vil siga, at øll skip ella skipabólkar skulu hava sáttmála við føroysku manningarfeløgini, og hesir sáttmálar skulu fylgjast.

Til § 1, nr. 2.

Revsing fyri brot á § 31a er í útgangsstøðinum bót. Bótin skal vera so mikið stór, at hon í minsta lagi samsvarar við tann fíggjarliga fyrimum, ið eigarin av fiskifarinum hevur havt av at framt brot á § 31a. Landsstýrismaðurin fær eisini heimild til at taka fiskiloyvið aftur frá viðkomandi skipaeigara, ið ikki heldur seg til grein 31a, tá talan er um afturvendandi brot ella brot av serligum grovum slag.

Til § 2.
Gildiskomuáseting.

Á Løgtingi, 18. februar 2014

Aksel V. Johannesen
løgtingsmaður